

## సింహాసనం

విడేళ్ళుగా ప్రతి రోజూ అధికార చక్రాన్ని తిప్పిన తన ఆపీసు గదే. భారతదేశంలోనే పేరుమోసిన తమ పారిశ్రామిక సంస్థ, రకరకాల వస్తుత్పత్తివ్యాహంలో భాగంగా, హైదరాబాద్ కేంద్రమైన రామచంద్రపురంలో ఏర్పాటు చేసిన కెమికల్ ప్లాంట్ లో మేనేజర్ పర్సనల్ గా అపాయింట్ అయిన క్షణంనుంచి, తనకు-తనకోసమే - అలాటే చేయించుకున్న గదే, తన బంధుశిష్యుడు ప్రసాదరావు మంత్రాలోచనతో పూజలూ గీజలూ చేసి చేరుకున్న గదే. ఆ గదే - తనగదే- జి.యం. అయ్యక కూడా వదలని గదే- ఈ రోజు మాత్రం రామారావుకు మరింత విశిష్టంగా, పరమాద్భుతంగా, దివ్యంగా కన్పించసాగింది.

పట్టాభిషేకానికి ముందు యువరాజును సిద్ధం చేసే మేకప్ రూంలా, రామారావుకు తన గది కన్పిస్తోంది. తన గదిలోని తన ఎగ్జిక్యూటివ్ టేబుల్, ఎర్ర రంగు పచ్చరంగు ఫోన్లు రెండు, మరో రంగు ఇంటర్ కాం ఇన్స్ట్రుమెంట్, బీరువా, ఫైల్ రాక్స్ వంటి వస్తువుల స్థానాచిత్యమూ, దిశ దశా విశేషాలూ రామారావుకు ఉత్తేజకరంగా ఉన్నాయి. కుడిగోడకు 'అమర్చిన' 'శక్తి' ఆబ్స్ట్రాక్ట్ ఆయిల్ పెయింటింగ్, ఎడమ గోడకు అమర్చిన ప్లాంట్ వాటర్ కలర్ నమూన, వెనకగోడకు అమర్చిన తమ 'గాడ్ ఫాదర్ పారిశ్రామికవేత్త' ఫోటో, ముందు గోడకు అమర్చిన ఒక 'దైవజ్ఞుని' చిత్రం చైతన్య స్ఫోరకంగా ఉన్నాయి. గదీ, గదిలోని అన్నీ పరమపదసోపాన పటంలోని నిచ్చెన్లలాగా మాత్రమే రామారావుకు కన్పిస్తున్నాయి. రామారావులో సృష్టా సృష్ట భావోద్రేకాలు కలుగుతున్నాయి; పెరుగుతున్నాయి; విరుగుతున్నాయి; పెరుగుతున్నాయి. కుతూహలం పరంపరగా సాగసాగింది- కమ్మెచ్చులోని అతి సన్నటి రంధ్రం నుంచి తీసిన బంగారు తీగెలాగా రామారావు ఉక్కిరి బిక్కిరయి పోయాడు.

సరిగ్గా అరగంట క్రితం.....

మాంచెస్టర్ లోని రామాడా రివైజెన్స్ హోటల్ 061835 2555 నుంచి తమ ప్లాంట్ వైస్

ప్రెసిడెంట్ పోను వచ్చింది, రామారావుకు. తన ఆరోగ్యం కొంత దెబ్బతిన్నదనీ, మాంచెస్టరులోని మిట్రుల సహాయంతో లండన్ వెళుతున్నాననీ, అక్కడ ఏదో ఒక మంచి హాస్పిటల్ లో చేరబోతున్నాననీ, మెడికల్ అడ్వైజును బట్టి అవసరమైన ఏర్పాట్లను చేసుకోబోతున్నాననీ, బొంబాయిలోని ఎం.డి. కి విషయం చెప్పాననీ, ప్లాంట్ ఇన్ ఛార్జిగా అన్నీ జాగ్రత్తగా చూసుకోమని వైస్ ప్రెసిడెంట్ పోనులో సందేశించాడు. వైస్ ప్రెసిడెంట్ మాట్లాడుతున్నప్పుడు రామారావుకు ఆయన గొంతులో నీరసం ధ్వనించింది; భయం వినించింది.

సరిగ్గా అప్పటి నుంచే....

రామారావు ఆత్మలోకం మారిపోయింది. వైస్ ప్రెసిడెంట్ ఇక రాడు.... రాలేడు.... అక్కడే... అంతే.... వచ్చినా లాభం లేదు..... కంపెనీ తప్పక పదవి నుంచి విరమింపచేస్తుంది. తప్పదు... తప్పదు.. అనుకున్నాడు రామారావు. రామారావులో ఆందోళన... ఆనందం... సంకోచం.... కూడికలు, తీసివేతలు, కూడికలు....

అసంకల్పితంగా రామారావు ఇంటర్ కాం నంబర్లు నొక్కి, ప్రసాదరావుకు విషయం చెప్పాడు. ప్రసాదరావు తన ఆనందాన్ని ప్రకటించాడు :

“అయితే, జబ్బు మళ్ళీ తిరగబడిందన్న మాట! ఎందుకు తిరగబడదు? బి.పి. ఉంది. మగరుంది. కీళ్ళ నొప్పులున్నాయి. సకల రోగాలున్నాయి. యావ మాత్రం తక్కువ లేదు, ముండాకొడుక్కి. స్కాచిలో ఈది వుంటాడు. బీఫో పాడో పీకల్డాకా ప్రతిపూట మెక్కి మెక్కి వుంటాడు. ఇక ఆ పిచ్చి ఉండనే వుంది. సెక్స్ షాప్స్ తప్పకుండా వెళ్ళి వుంటాడు, పికెడెల్లీ ఏరియాలో. ముందు లండన్లోనేగా వుంది. మూడు రోజుల్లో ఎయిడ్స్ తగులుకొని ఉంటుంది, గ్యారంటీగా. అక్కడే ఏ సిమెటరీలోనే పాతేస్తారు; కాకపోతే ఇండియాకు పాక్ చేసి విమానంలో పంపుతారు. మరొక సంగతి. ... శాస్త్రితో కూడా ఇప్పుడే మాట్లాడినట్లు తెలిసింది. ఇందాకా శాస్త్రి చెప్పాడు. ఏమైందో కానీ, సీనియారిటీని గురించి మాట్లాడాడు శాస్త్రి, గవర్నమెంటునుకున్నాడో ఏమో. మా బాబాయి చెప్పేవాడులే, వాళ్ళ ఆర్.ఎం.ఎస్.లో ఏ ఉద్యోగి అయినా చచ్చినట్లు కబురందితే, వెంటనే సీనియారిటీ లిస్టు ముందు వేసుకొని ఎవరెవరి పేరు ఎంత పైకి వస్తుందో చూసుకునే వాళ్ళట!.... హా....హా....హా...”

“మన వైస్ ప్రెసిడెంట్ ఇంకా చావలేదు కదా!” రామారావు అప్రయత్నమైన దిగులుతో అన్నాడు.

“హా....హా....హా....”

ప్రసాదరావు నవ్వు దెబ్బకు రామారావు రిసీవరు కాస్తా చెవులకు దూరంగా ఉంచుకోక తప్పలేదు. నవ్వు ముగుస్తుందన్న సంకేతాల్ని గ్రహించాక, రామారావు రిసీవరును చెవికి దగ్గరగా పెట్టుకున్నాడు. ప్రసాదరావు మంత్రోపదేశం సాగింది:

“నీకేం భయంలేదు. ముగ్గురు జి.ఎం. లలో ఇద్దరం మన వాళ్ళమున్నాం. మేనేజర్లలో మరొక ముగ్గురు మన వాళ్ళున్నారు. కింద ఉండే మన సంఖ్య సరేసరి. నువ్వు ఆ సీటులోకి రావాలనే మన వాళ్ళందరి నిర్ణయం. సాయంత్రం క్లబ్బులో కలుద్దాం. హాట్లైన్... మరచిపోవద్దు....”

తన ఎయిర్ కండిషన్డ్ గదిలో సైతం, రామారావుకు చెమటలు పట్టాయి. మనసు మనసులో లేదు. ఏం చెయ్యాలో వెంట వెంటనే తోచటం లేదు. దేవశర్మను వెంటనే కలుసుకోవలసిందని డ్రైవరుతో చెప్పి, దిల్ ముక్ నగర్ కు కంపెనీ కారును రామారావు పంపారు.

దేవశర్మ వచ్చిరాగానే, రామారావు తమ వైస్ ప్రెసిడెంట్ అనారోగ్య విషయం ప్రస్తావించాడు. అదవుతూనే, దేవశర్మ ముఖంలోకి చూస్తూ కూర్చున్నాడు. దేవశర్మ జరీకండువా సర్దుకుని, జర్నాపాన్ నములుతూ, అతి నింపాదిగా తన 'హరేరాం చేతిసంచి' నుంచి ఒక కవరు తీసి, ఆ కవరు తెరిచి రామారావు జాతకం తీసి చూపిస్తూ అన్నాడు:

“తమ జాతకం ప్రకారం తమ గ్రహబలం ఏ దిశలో ఉందో మొన్న విన్నవించుకున్నాను. నెల రోజుల్లోగా తమకు అత్యున్నత సుఖ స్థానం లభించి తీరాలి. ఈ గది వాస్తు బలం భేషుగ్గా ఉన్న విషయం మా పినమామగారు ఉదయమే తమ ప్రస్తావన వచ్చినప్పుడు చెప్పారు. వాస్తు విషయాలలో తమ అనుభవం మా బోంట్లు గౌరవిస్తున్నారు.”

రామారావు తన గదిని తృప్తిగా, ముద్దుగా పరికిస్తూ అన్నాడు:

“మీరు మరోలా భావించవద్దు. ఏదో ఆరాటం పట్టలేక మిమ్మల్ని పిలువనంపాను. సిటీలో మీరెంత బిజీనో నాకు తెలియంది కాదు.”

దేవశర్మ వినయవాక్యంతో అందుకున్నాడు:

“తమరి మూలంగానే జంట నగరాల్లో బిజీ అయ్యాను. పెద్దల ప్రాపకం తమ మూలంగానే లభించింది. తమకెంతో ఋణపడి వున్నా.... కీడెంచటం కాదు కానీ తమరి వైస్ ప్రెసిడెంట్ విషయం... చెప్పలేము...”

‘ఏ దివ్యశక్తి చక్రం అడ్డువేస్తే తప్ప’ అని తన మనసులో అనుకున్న మాటల్ని రామారావుతో, దేవశర్మ చెప్పలేదు.

దేవశర్మ గమనించేట్లు, కుర్చీకి తగిలించిన కోటుతీసి, అందులోంచి డబ్బు తీసి, అయిదు వందల పదహార్లు లెక్కపెట్టి, కవరులో ఉంచి దేవశర్మ చేతికి రామారావు అందించాడు.

“తమ అభిమానం దొడ్డది. తమ మామగారి ఇండస్ట్రీ శంకుస్థాపనకు ముహూర్తం పెట్టాను.... దివ్యమైన ముహూర్తం,” దేవశర్మ నమస్కరించి రామారావు దగ్గర సెలవు తీసుకున్నాడు.

దేవశర్మ మాటల్లో రామారావు ఆలోచనలూ, ఆశలూ చివరి అంచుల దాకా వెళ్ళాయి. ఇప్పుడు వైస్ ప్రెసిడెంట్.... తర్వాత ఏకంగా ఈ స్లాంటును వేరు చేసి ఎం.డి. .... మామగారి ఇండస్ట్రీకి ఇక్కడి నుంచే చేదోడు వాదోడు... ఆ క్షణంలో రామారావుకు వైస్ ప్రెసిడెంట్ మీద జాలిలాంటిదేదో కలక్కపోలేదు. తన ఇంగ్లీషు ప్రతిభనంతా ఉపయోగించి ఉత్తరం డిక్టేట్ చేసి, ఫెయిర్ అయ్యాక సరిచూసి, ఫెయిర్ టైప్ చేయించి, సంతకం చేసి, వైస్ ప్రెసిడెంట్ కు ఫాక్స్ చేయమని సెక్రటరీకి పురమాయించాడు.

ఫాక్స్ తెలుగు సారాంశం:

‘స్లాంట్ లోని అందరం వైస్ ప్రెసిడెంట్ ఆరోగ్యం పట్ల భాషలో వ్యక్తికరించలేనంతగా, అలవిగాని ఆందోళనాభరితులమయ్యాం. వైస్ ప్రెసిడెంట్ త్వరలో కోలుకొని, హైదరాబాద్ కు ఏ క్షణాలలోనైనా తిరిగి రావాలని ఎదురు తెన్నులు చూస్తున్నాం. వారి ఆరోగ్యం నిమిత్తం పూజలు నిర్వహిస్తున్నాం. వ్యక్తిగతంగా తానూ, తన కుటుంబ సభ్యులూ వైస్ ప్రెసిడెంట్ పునరారోగ్యం కోసం ప్రార్థనలు ఏర్పాటు చేయిస్తున్నాం; వారి పునరాగమనం కోసం నిరీక్షిస్తున్నాం. మరింత చైతన్యంతో లండన్ నుంచి వైస్ ప్రెసిడెంట్ వారంలోగానే తిరిగి రావాలని ఆకాంక్షిస్తున్నాం,

ఫాక్స్ పంపాక, ఆరకంగా ఎందుకు పంపానా అని రామారావు గింజుకున్నాడు. తన

గ్రహబలం, సంఖ్యా శాస్త్రబలం, హస్తసాముద్రిక బలం, వాస్తు బలం ముప్పయి లక్షలు పెట్టి బంజారాహిల్స్ లో కట్టించి ఈ మధ్యనే చేరుకున్న సొంత ఇంటి వాస్తు బలంతో సహా -- ఒక వైపు ధైర్యాన్నిస్తున్నాయి. మరొక వైపు వైస్ ప్రెసిడెంట్ 'బల'మేపాటిదో అనే సందేహం పట్టి పీకుతోంది.

రామారావు ఆరోజు పనిమీద ధ్యాసపోయింది. రోజంతా రెండు మూడు గంటలకు ఒక పర్యాయం వైస్ ప్రెసిడెంట్ ఆరోగ్యం గురించి రామారావు వాకబు చేస్తూ కూర్చున్నాడు. స్వార్థం కలవరపెట్టింది, ఆశ తరిమింది.

ఆ రాత్రి జూబిలీహిల్స్ క్లబ్బులో రామారావు తన వాళ్ళను కలిశాడు. వాళ్లెంతో ఉత్సాహాన్ని నూరిపోశారు. మరొక సామ్రాజ్యం తమ ఆధీనంలోకి పూర్తిగా రాబోతున్నట్లు నమ్మబలికారు. రంగు రంగుల ప్రపంచం తమ ముందుందని మాటల్లో అనుకున్నారు. రామారావు మాత్రం విశ్వాస అవిశ్వాసాల మధ్య ఊగిసలాడుతూ నలిగిపోయాడు. అతి చల్లటి బీరు కడుపులో పడ్డా, ఏదో వేడి పుట్టినట్లే రామారావుకు అనిపించింది.

మరుసటి రోజు... ఆ మరుసటి రోజు... ఆ తర్వాత నాల్గు రోజులు... ఫాక్స్ ల మీద ఫాక్సులు, ఫోన్ల మీద ఫోన్లు - రామారావు ప్రపంచం, అంతే. రోజు రోజుకూ రామారావులో టెన్షన్ పెరిగిపోసాగింది.

వైస్ ప్రెసిడెంట్ రెండు రోజుల్లో తిరిగి వస్తున్నాడని ముందుగా శాస్త్రి వార్తను చేరవేశాడు. రామారావు దిమ్మెరపోయాడు. తనకు ముందే ఆ విషయం వైస్ ప్రెసిడెంట్ ఫోను చేశాడని రామారావు బొంకాడు. ఆరోగ్యంతో తిరిగివస్తున్నాడో, లాభం లేని స్థితిలో వస్తున్నాడో తెలియని పరిస్థితి రామారావుకు కలిగింది. శాస్త్రిని ఆ విషయం అడిగితే కొంపలంటుకుంటాయి. ఇప్పటికే తమ కుట్రమీద వదంతులున్నాయి. తమ వదంతులు వ్యాప్తిలో ఉండనే ఉన్నాయి. రామారావుకు దిక్కుతోచక ప్రసాదరావుతో మాట్లాడాడు. లండన్లోని తమ కంపెనీ ఏజెంట్ తో మాట్లాడాడు. నేరుగా వైస్ ప్రెసిడెంట్ తో మాట్లాడటానికి సకల ప్రయత్నాలూ చేశాడు. ఊహించుకున్న పద్ధతిలో, కావలసిన సమాధానాలు లభించలేదు. రామారావు ఢీలా పడిపోయాడు.

రామారావుకు తల కుడి ఎడమల తిమ్మిరి మొదలయింది. ఏ ఒకటి రెండు గ్లాసులు బీరు మాత్రమే, ఏ వారానికో ఒక్కసారి తమ సంఘం మధ్యనో, అవసరం ఉన్నవాళ్ళ మధ్యనో తీసుకునే రామారావుకు, సిగరెట్టు పొగ కూడా సహించని రామారావుకు ఈ తిమ్మిరేమిటో అర్థం కాలేదు; చేతి వేళ్ళు వణకసాగాయి.

ఋషులు నిగ్రహశక్తి కోల్పోయినప్పుడు శపిస్తారని అంటారు.

రామారావుకు ఎవర్ని శపించాలో అర్థం కాలేదు. ఒక్కసారి దివ్యశక్తులన్నీ కోల్పోయి, వ్యాధిగ్రస్తుడైన మునిపుంగవుడిలాగా రామారావు మారిపోయాడు.

వైస్ ప్రెసిడెంట్ ను విమానాశ్రయంలో రామారావు స్వాగతించలేకపోయాడు. అప్పుడు రామారావు ఒక ప్రైవేట్ నర్సింగ్ హోంలోని చివరి అంతస్తులో, ఎయిర్ కండిషన్డ్ రూంలో వున్నాడు. విమానాశ్రయం నుంచి నేరుగా వైస్ ప్రెసిడెంట్ నర్సింగ్ హోం వచ్చాడు. శాస్త్రిని, మరొకరిద్దర్నీ వెంటబెట్టుకొని, రామారావు గదిలోకి వైస్ ప్రెసిడెంట్ 'బొక'తోనూ, శాస్త్రి పళ్ళ బుట్టతోనూ ప్రవేశించినప్పుడు, రామారావు దిగులుగా పై కప్పుకేసి చూస్తున్నాడు. వైస్

ప్రెసిడెంట్ 'బొకె'ను రామారావుకు అందించినప్పుడు, ఆయన్ని రామారావు చూశాడు. బ్రిటన్ నుంచి తెచ్చుకున్న కొత్త సూటులో, కొత్త టై లో వెలిగిపోతున్నాడు. వైస్ ప్రెసిడెంట్ గ్రీటింగ్స్ చెప్పి, కోటు జేబులోంచి ఒక పుస్తకం తీసి రామారావు చేతికిస్తూ బైబిల్ ఇంగ్లీష్ యాసలో అన్నారు:

“మీ కోసం ఈ చిన్న సూవనియర్ మీకిష్టమైంది. 'బియాండ్ సైన్స్' మొన్ననే లండన్లో రిలీజయింది. మీ కిలాంటి పుస్తకాలిష్టమని ప్రత్యేకంగా తెచ్చాను. మిమ్మిల్ని చూస్తున్న డాక్టరుతో మాట్లాడాను. బాగా విశ్రాంతి తీసుకోండి. నేను ఫారిన్లో ఉన్నప్పుడు నా బాధ్యతల్ని కూడా చూశారు. వర్రీ అయి వుంటారు. ప్లాంట్ విషయం మీరిప్పుడు ఏదీ పట్టించుకోవద్దు. నేనెలాగూ అశోకుడి ఉక్కు స్తంభంలాగా తిరిగి వచ్చాను కదా? దీనికి తోడు మీ పని తాత్కాలికంగా శాస్త్రీకి అప్పచెబుదాం. ప్రసాదరావుకు ఇప్పటికే చేతినిండా పని వుంది....”

వైస్ ప్రెసిడెంట్, శాస్త్రీ వెళ్ళిపోయాక, 'బియాండ్ సైన్స్' పుస్తకాన్ని రామారావు చేతిలోకి తీసుకున్నాడు. పుస్తకం కవరు పేజీ మీద మెదడు అమూర్త చిత్రం రామారావును దిగ్భ్రమ గొలిపింది. వేళ్ళు వణికాయి. వణుకుతన్న వేళ్ళ మధ్య నుంచి అప్పుడే రౌండ్స్ కొచ్చిన స్పెషలిస్టు పుస్తకాన్ని తీసి పక్కన ఉంచి అన్నాడు:

“కనీసం ఆరు వారాలు మీకు పూర్తి విశ్రాంతి అవసరం. ఇలాంటి బరువైన పుస్తకాల్ని మీరు దయచేసి చదవకండి. మనసుకు ఉల్లాసం కలిగించే మంచి మంచి పిల్లల కథలు చదవండి....”

● మే 1994, ఆహ్వానం మాసపత్రిక ●

*[Faint bleed-through text from the reverse side of the page, including words like 'మే 1994', 'ఆహ్వానం', 'మాసపత్రిక', 'కథలు', 'విశ్రాంతి', 'పుస్తకం', 'వెళ్ళిపోయాక', 'చేతిలోకి', 'తీసుకున్నాడు', 'పుస్తకం', 'కవరు', 'పేజీ', 'మీద', 'మెదడు', 'అమూర్త', 'చిత్రం', 'రామారావును', 'దిగ్భ్రమ', 'గొలిపింది', 'వేళ్ళు', 'వణికాయి', 'వణుకుతన్న', 'వేళ్ళ', 'మధ్య', 'నుంచి', 'అప్పుడే', 'రౌండ్స్', 'కొచ్చిన', 'స్పెషలిస్టు', 'పుస్తకాన్ని', 'తీసి', 'పక్కన', 'ఉంచి', 'అన్నాడు', 'కనీసం', 'ఆరు', 'వారాలు', 'మీకు', 'పూర్తి', 'విశ్రాంతి', 'అవసరం', 'ఇలాంటి', 'బరువైన', 'పుస్తకాల్ని', 'మీరు', 'దయచేసి', 'చదవకండి', 'మనసుకు', 'ఉల్లాసం', 'కలిగించే', 'మంచి', 'మంచి', 'పిల్లల', 'కథలు', 'చదవండి']*